

7 ta' Lulju, 1998

Imħallfin:-

S.T.O. Joseph Said Pullicino B.A. (Hons.), LL.D. - President
Onor. Joseph A. Filletti B.A., LL.D. A.R. (Hist.) S.
Onor. Albert Manchè LL.D.

George Papagiorcopulo

versus

Jimmy Magro *et*

Digriet ta' Deżerzjoni

Digriet ta' deżerzjoni moghti fit-termini ta' l-artikolu 963 tal-Kap. 12 jittratta dwar l-gheluq tal-proċedura bil-miktub u ghandu allura jiġi bi preċiżjoni definit f'liema mument ghandu jitqies li dawn il-proċeduri ġew magħluqa. Jekk issir rispoġta għar-rikors ta' l-appell fi zmien stabbilit ma jkunux jokkorru l-elementi li jiġġustifikaw il-komminazzjoni tad-dispoġt tad-deżerzjoni.

Il-Qorti:-

Il-Prim'Awla tal-Qorti Ċivili tat is-segweni digriet ta' deżerzjoni ta' l-1 ta' Novembru, 1995 b'din il-motivazzjoni:

"Il-Qorti:-

Wara li rat l-artikolu 963 tal-Kap. 12 kif emendat bl-artikolu 350 ta' l-Att XXIV ta' l-1995, u wara li kkonstatat illi ċ-ċitazzjoni ġiet ipprezentata fit-12 ta' Diċembru, 1994 u sal-lum l-attur baqa' ma ġiex innotifikat bl-appuntament tal-kawża u lanqas ta ruhu b'notifikat bl-istess appuntament tal-kawża, tiddikjara l-kawża deżerta fit-termini tal-preċitati artikoli tal-liġi";

L-attur hekk spjega l-aggravju tiegħu:

"Illi l-Ewwel Qorti rat l-artikolu 963 tal-Kap.12, kif emendat bl-Att XXIV ta' l-1995, u kkonstatat illi ċ-ċitazzjoni ġiet ipprezentata fit-12 ta' Diċembru, 1994 u li sad-data tad-digriet ta' l-attur baqa' ma ġiex innotifikat bl-appuntament tal-kawża u lanqas ta ruhu b'notifikat bl-istess appuntament tal-kawża;

L-artikolu 963 ma jirregolax u ma jittrattax il-kwistjoni in ezami. "Il-fatt li l-attur jew l-appellant ma jkunux gew innotifikati bil-jum stabbilit għall-kawża ..." hija rregolata mill-artikolu 965 (b) tal-Kap. 12 (kif emendat bl-artikolu 352 ta' l-Att XXIV ta' l-1995) u mhux mill-artikolu 963;

L-artikolu 963 jittratta u jirregola l-gheluq tal-proċeduri bil-miktub f'kawża. Dawn il-proċeduri bil-miktub gew konkluzi meta l-konvenuti pprezentaw in-nota ta' eċċezzjonijiet tagħhom;

Għalhekk l-appellant jissottometti li l-artikolu 963 tal-Kap. 12 ma japplikax għall-każ in ezami;

Mhux il-każ illi wiehed jittratta jekk xi artikolu iehor tal-Kap. 12 japplikax għall-każ in ezami u oġoè jekk l-Ewwel Qorti kkwotatx numru ta' artikolu flok iehor;

F'kull każ però l-artikolu 965 - li jirregola l-kwistjoni in ezami - ma setax jiġi applikat billi:

L-avukat ta' l-attur qatt ma gie mgharraf bir-riferta negattiva mill-purtier u għalhekk it-terminu ma jibdux jiskatta;

L-iter stabbilit f'dan l-artikolu tal-ligi ma giex segwit u għalhekk l-Ewwel Qorti lanqas setgħet taqbez l-istadji imposti mil-ligi u tagħti d-digriet li tat";

Dan l-appell jirriżulta ġustifikat u l-ilment ta' l-appellant hu ġuridikament korrett u konformi mal-ligi. Din il-Qorti tqis li dan id-digriet ta' dezerzjoni hu espressament mogħti fit-termini ta' l-artikolu 963 tal-Kap. 12, kif emendat, li jittratta dwar "l-gheluq tal-proċedura bil-miktub", u għandu allura jiġi bi

preċiżjoni definit f'liema mument ghandu jitqies li l-proċeduri bil-miktub, quddiem l-Ewwel Qorti, ġew maghluqa. Dan l-artikolu jiddisponi illi f'kull kawza l-proċedura bil-miktub ghandha titqies li tiġi maghluqa fil-Qorti ta' l-ewwel grad fi żmien perentorju ta' sitt xhur u fil-Qorti fi grad ta' l-appell fi żmien perentorju ta' sena. Skond is-subinċiż 2 ta' l-istess artikolu, il-Qorti ta' l-ewwel grad, li hu l-każ taht ezami, iż-żmien jibda ghaddej minn dak in-nhar tal-preżentta taċ-ċitazzjoni, waqt li fil-Qorti fi grad ta' appell, minn dak in-nhar tal-preżentata tar-rikors ta' appell ghat-thassir jew tibdil tas-sentenza appellata. It-temrinu "gheluq tal-proċedura" ghandu, fil-liġi, sinifikat preċiż moghti lilu fl-artikolu 146 (1) u fl-artikolu 158 (12) tal-Kap. 12. L-artikolu 146 (1) jiddisponi illi l-proċedura bil-miktub, quddiem il-Qorti fi grad ta' appell, titqies maghluqa bit-twegiba ghar-rikors u, fin-nuqqas ta' twegiba, bl-gheluq taż-żmien moghti ghaliha. Terminu li jiġi estiż ghal żmien li fih kellha ssir ir-risposta f'każ ta' appell inċidentalni. Ghandu ghalhekk ikun ċar illi d-deżerzjoni ta' l-appell skond din id-disposizzjoni, hija relatata biss mal-preżentata ta' l-atti bil-miktub, fi żmien stabbilit u mhux man-notifika ta' l-avviż ta' l-appuntament ghas-smigh. L-element ta' notifika tar-rikors promotur ta' l-appell hu biss inċidentalment relevanti in kwantu fin-nuqqas taghha diffiċilment tista' ssir risposta ghaliha fil-hin. Anke jekk mhux eskluż li tista' ssir risposta bla ma jkun hemm notifika formali ta' l-att. Jekk issir risposta ghar-rikors ta' l-appell fi żmien stabbilit ma jkunux jokkorru l-elementi li jiġġustifikaw il-komminazzjoni tad-dispost tad-deżerzjoni fit-termini ta' l-artikolu 963 tal-Kap. 12. L-istess kunċett fil-liġi japplika ukoll fil-każ ta' proċeduri inizjati permezz ta' ċitazzjoni. Anke hawn id-dekors tat-terminu ghall-fini ta' deżerzjoni tal-kawzi skond l-artikolu 963 kellu jiġi marbut biss mat-terminu stabbilit ghan-nota ta' l-eċċezzjonijiet kif dispost fis-subinċiż 12 ta' l-artikolu 158. Dan jiddisponi espressament illi mal-preżentata tan-nota ta' eċċezzjonijiet jew malli jaghlaq iż-żmien stabbilit fis-subartikolu (1) ta' dan l-artikolu (li

jistabbilixxi terminu ta' ghoxrin jum mid-data tan-notifika) il-proċeduri bil-miktub preliminari ghandhom jitqiesu li huma maghluqa. Dan ghandu jkun il-mument rilevanti ghall-fini ta' l-artikolu 963 u mhux il-fatt jekk ikunx gie jew le nnotifikat il-konvenut jew anke l-attur innifsu bl-avviz ghall-ewwel smiegh;

Issa hu korrett li jinghad li l-artikolu 963 (5) jipprovdi li, bla hsara tad-disposizzjonijiet tas-subinciz 2 ta' l-artikolu 732, il-kaži li l-proċeduri bil-miktub taghhom ma jigux maghluqa *fiż- żmien hawn fuq imsemmi jitqiesu deżerti. Dan però jista' jfisser biss, fid-dawl tal-konsiderazzjonijiet premissi, illi l-ligi tqis li l-proċeduri bil-miktub ma jkunux ġew maghluqa fil-każ ta' proċeduri mibdija permezz ta' att ta' citazzjoni jekk ma tkunx giet ipprezentata n-nota ta' l-eċċezzjoni fi żmien sitt xhur minn meta tkun giet intavolata ċ-citazzjoni, naturalment wara li jkun gie biha nnotifikat fi żmien utili b'dak it-terminu l-konvenut. Iċ-ċirkostanzi li jistghu jwasslu ghad-deżerzjoni skond l-artikolu 963 bl-ebda mod ma jirreferu allura ghan-notifika ta' l-avviz ghas-smiegh;*

Infatti hu interessanti d-dispost ta' l-artikolu 732 (2) li jipprovdi li l-eċċezzjoni tad-deżerzjoni ta' kawża titqies li giet irrinunzjata jekk ma tinghatax qabel kull eċċezzjoni perentorja oħra. Dan is-subinciz jikkonferma illi d-deżerzjoni taht l-artikolu 963, meta tiġi ssollevata bhala eċċezzjoni mill-parti *konvenuta, ghandha tinghata qabel kull eċċezzjoni perentorja oħra u allura fin-nota ta' eċċezzjonijiet. Dan ifisser illi ċ-ċirkostanzi li jaghtu lok ghad-deżerzjoni taht dan l-artikolu jridu jkunu avverraw ruhhom fil-mument meta l-konvenut ikun bil-ligi obligat li jipprezenta n-nota ta' l-eċċezzjonijiet u mhux wara. Dan għaliex altrimenti l-konvenut ikun diġà pprezenta n-nota ta' eċċezzjonijiet tieghu (li jkunu jinkludu dawk perentorji tal-meritu) billi l-konvenut hu issa bl-emendi obligat jipprezenta l-eċċezzjonijiet tieghu kollha f'salt fin-nota. Infatti, hekk ġara fil-każ taht eżami. Il-konvenut ipprezenta n-nota ta' l-*

eċċezzjonijiet tiegħu fis-26 ta' Jannar, 1995 sewa entro t-terminu ta' sitt xhur stabbilit bil-liġi għall-gheluq tal-proċeduri bil-miktub. F'din in-nota hu ta diversi eċċezzjonijiet, kemm ta' natura dilatorja kif ukoll perentorji, tal-meritu. Kien biss fis-seduta ta' l-1 ta' Novembru, 1995 li hu ssolleva l-eċċezzjoni tad-deżerzjoni ta' l-atti. Eċċezzjoni li *stricto iure* kellha allura f'kull każ tiġi meqjusa li giet irrinunzjata *ai termini* tas-subinċiż 2 ta' l-artikolu 732 għaliex ingħatat wara li l-konvenut kien ta eċċezzjonijiet ohra ta' natura perentorja;

Minn dawn il-konsiderazzjonijiet jidher illi d-digriet appellat jirriżulta mhux konformi mal-liġi in kwantu jallaccja l-artikolu 963 tal-Kap. 12 mal-fatt li l-attur baqa' ma giex innotifikat bl-appuntament tal-kawża u lanqas ta ruhu b'notifikat bl-istess appuntament fit-terminu statutorjament stabbilit bl-artikolu 963. Fl-aggravju tiegħu l-appellant jispekula illi l-Ewwel Qorti setgħet forsi kellha hsieb tiċċita artikolu iehor minflok dak ikkunsidrat f'din is-sentenza u minnha eċċitat bhala l-bazi għall-ghoti ta' digriet ta' deżerzjoni. Mhux il-każ li din il-Qorti tikkunsidra din il-parti ta' l-aggravju li tirriżulta għal kollox superfluwa fid-dawl tad-deċiżjoni li waslet għaliha din il-Qorti fl-interpretazzjoni ta' l-artikolu 963 iċċitat mill-Ewwel Qorti;

Jingħad biss li anke s-sottomissjonijiet ta' l-appellant fir-rigward tan-notifika ta' l-avviż tas-smigh tar-riferta tal-marixxal u t-tagħrif tal-konsulent legali ta' l-appellant mir-riferta negattiva tal-purtier kif ukoll dwar il-fatt illi l-Ewwel Qorti f'kull każ ma segwietx l-*iter* proċedurali, mil-liġi stabbilit, jirriżultaw li huma sostanzjalment korretti;

Għal dawn il-motivi, l-appell qed jiġi milqugh u konsegwentement din il-Qorti tiddikjara li d-digriet ta' l-1 ta' Novembru, 1995 li bih l-Ewwel Qorti ddikjarat il-kawża deżerta

bhala proċeduralment irritu u għalhekk qed thassru u tannullah. Din il-Qorti qed tirrorinvija l-kawża quddiem l-Ewwel Qorti sabiex tkompli tiġi ttrattata u deċiża. L-ispejjeż ta' dan l-appell għandhom ikunu a kariku tal-konvenuti appellati.
